

6 Noyabr Azərbaycan Televiziyası və Radiosu Günüdür

“Danışır və göstərir Bakı”

Teleradio auditoriyası bütün ölkəmiz olan ən böyük tribunadır

Radio və televiziyanın həyatımıza daxil olmasından uzun illər keçsə də, “sehrli qutu” öz sirrini saxlayır, mavi ekranın cazibəsi davam edir. Respublikamızda radio 1926-cı ilin noyabrın 6-da fəaliyyətə başlayıb, televiziya isə 1956-cı il fevralın 14-də “Bakı” studiyası adı ilə efirə çıxıb.

Sovet dövründə yalnız bir Azərbaycan televiziya və radiosu fəaliyyət göstərirdi. Sonralar əlavə olaraq bura “Araz” radiostansiyası da qoşuldu. Azərbaycan dövlət müstəqilliyini əldə etdikdən sonra müstəqil teleradio şirkətlərinin sayı da artdı. Təkcə paytaxtda deyil, bölgələrdə də televiziya kanalları fəaliyyətə başladı. Ölkə miqyaslı kanallar nəinki respublikamızda, sərhədlərimizdən kənar da özünə tamaşaçı auditoriyası toplayıb.


Ana televiziya (Azərbaycan Televiziya və Radio Verilişləri) QSC) nəzərdə fəaliyyət göstərən iki müstəqil kanal – “İdman-Azərbaycan”, “Mədəniyyət” kanalları artıq tamaşaçılar tərəfindən maraqla izlənir. O cümlədən, “Real”, ATV, İTV, “Xəzər”, “Space” televiziya kanallarının da öz auditoriyası formalaşmışdır. Gəncə, Zaq-



tala, Sumqayıt, Quba, Mingəçevir, Tovuz, Şəki, Yevlax, Xaçmaz və cənub bölgələrində fəaliyyət göstərən televiziya kanalları öz işlərini günün tələbləri səviyyəsində qurmağa çalışırlar. Naxçıvan Muxtar Respublikasında Dövlət Televiziya və Radio Verilişləri Komitəsi də məhsuldar fəaliyyət göstərir. Bundan başqa, xaricdə azərbaycanlı televiziya kanalları da mövcuddur: ABŞ-da Günəz, Kanadada AzCan, Rusiyada İnterAz TV-ləri var.

Son illərdə AzTV-nin maddi-texniki bazası xeyli dərəcədə dəyişib və modernləşdirilib. Bütün studiyalar və montaj otaqları rəqəmsal avadanlıqla təchiz olunub. HD-səyyar televiziya stansiyaları alınmışdır. Nəqliyyat vasitələri də yenilənib və müasirləşdirilib. Televiziya proqramlarının Avropa ölkələrində keyfiyyətlə yayımı təmin edilmişdir. “Teleradio” İstehsalat Birliyinin mütəxəssisləri tələqüllə kompleksində yeni rəqəmsal stansiya quraşdırıblar. İndi Azərbaycan televiziyanın verilişləri həmin stansiyadan Avropaya, Şimali Amerikaya, Asiyaya yayılır.

Ötən illər ərzində AzTV-də mövzu dairəsi kifayət qədər geniş və rəngarəng olan müxtəlif veriliş və proqramlar müşahidə edilir: “Vətənim Azərbaycan”, “Azərbaycan deyəndə”, “AzTV Xəbər”, “Xəbərlər”, “Həftə”, “Region xəbərləri”, “İqtisadiyyat xəbərləri”, “Əsas məsələ”, “Günə davam”, “Çöl adamı macərə xəbərlərində”, “Məmləkətim”, “Tarixin izi ilə”, “Döyüşçü”, “Obyektiv”, “Parlament saatı”, “Oxuyur Vətən”, “Türk dünyası”, “Mən azərbaycanlıyam”, “Görüş yeri” və s.



Son illər isə televiziyanın tarixində daha əlamətdar, şərəfli və yadda qalan oldu. 44 günlük möhtəşəm mübarizəmizdə, torpaqlarımızın mənfur düşmənlərdən təmizlənməsində igidlərimizin göstərdiyi qəhrəmanlıqlar barəsində ilk məlumatları məhz ana televiziya bizə çatdırırdı. Bu, danılmaz bir faktdır ki, həmin heyəcanlı günlərdə bütün gözəl AzTV-yə dikilmişdi. Zəfər xəbərini də bizə çatdıran məhz ana televiziya oldu. Şuşada, Xankəndidə üçrəngli bayrağımızın Ali Baş Komandanımız İlham Əliyev tərəfindən ucaldırılmasını ana televiziya-mızdan həyəcanlı izləmişik.

AzTV-nin studiyalarında maraqlı tələtəmələr də çəkilib. “Zəfər günü” ilə əlaqədar müxtəlif sənədli film, veriliş və konsertlər lentə alınıb. Ulu öndər Heydər Əliyevin anadan olmasının 100 illiyi ilə bağlı müxtəlif sənədli filmlər, proqramlar nümayiş etdirilib.

Azərbaycan televiziya məkanının ən gənc mavi ekranı “Mədəniyyət” kanalındadır. Barlı-bəhrəli, qocaman bir ağacın – AzTV-nin çəmənidə göyərən bu pöhrənin yenilikləri çoxdur. Mədəniyyət aləmində baş verən ən son yeniliklər, maraqlı hadisələr, yarışmalar, yubileylər, görüşlər bu kanalda hazırlanan müxtəlif verilişlərdə əhatəli şəkildə əks olunur. “Səhər çağı”, “Mədəniyyət xəbərləri”, “Nəcib söhbətlər”, “Vətənim”, “Yadigarlar”, “Saz-söz axşamı”, “Gerçəklər”, “Üçüncü zəng”, Bəhrüz Niftəliyevin təqdimatında “O” verilişi, “Yaşananlar”, “Qırmızı xal”, “Danışan heykəllər” “Yada düşər xatirələr”, “Şərqlər”, “Kino evimizdə”, “Ümid işığı”, “1895”, “Otuz ikidən biri”, “Köhnə televizor”, “Nağil vaxtı” və s. verilişlər artıq tamaşaçıların diqqətini çəkir. Bu kanalda dünya kinosunun və musiqisinin ən dəyərli nümunələri təqdim olunur.

“İdman” telekanalı yarandığı gündən beynəlxalq və yerli yarışların, turnirlərin əksəriyyətini yayımlayır. İdmanın müxtəlif növləri üzrə keçirilən yarışlardan canlı reportajlar, maraqlı proqramlar nümayiş etdirilir. Bu gün “İdman” gənclərin sevimli kanalına çevrilib. Bu kanalın yayım hüdudu təkcə bölgələrimizi deyil, Cənubi Qafqazı, Yaxın və Orta Şərq ölkələrini əhatə edir. “İdman” telekanalı idmanın bütün növlərinin təbliğində mühüm rol

oynayır. Kanalın səhər verilişi isə tamaşaçıları hər səhər idmana səsləyir.

Bir məsələni də xüsusi qeyd etmək lazımdır ki, Qərbi Azərbaycanla bağlı AzTV-nin hər üç kanalında müntəzəm olaraq müəlif verilişlər filmlər, sjetlər, reportajlar, xəbərlər, videoçarxlar hazırlanaraq tamaşaçılara təqdim olunur.

Televiziya aparılan islahatlar radioda da müşahidə edilir. Milli radiomuz tam şəkildə kompüterləşməyə və servis xidmətinə keçib. Azərbaycan radiosunun “Lirika dəftərindən”, “Bulaq”, “Muğam saatı”, “Elm və həyat”, “Radio teatri” kimi proqramları neçə nəslin sevimlisi olub.

Bir məsələni də qeyd etmək lazımdır ki, Azərbaycan Televiziya və Radio Verilişləri QSC həmişə dövlətçiliyin, milli-mənəvi dəyərlərin keşiyində dayanıb. Təqdim etdiyi verilişlər əxlaqımıza, mənəvi dəyərlərimizə, adət-ənənəmizə, milli düşüncəmizə söykənib. Yüngül şou-lardan, şit, zövqsüz söhbətlərdən uzaq olub. Maarifçilik əsas ideyasıdır. Elə bu uğuruna görədir ki, AzTV fəaliyyət göstərdiyi illər ərzində “Avropa keyfiyyəti” medalına layiq görülüb. Eləcə də Avropa Biznes Assambleyası Azərbaycan televiziyasına “Teleradio yayım sahəsində ən yaxşı şirkət” mükafatını təqdim edib. Burada çalışan əməkdaşlar müntəzəm olaraq dövlət tərəfindən müxtəlif mükafatlara, fəxri adlara, Prezident təqaüdü, orden və medallara layiq görülüb, mənzillə təmin olunublar.

Əlbəttə, bütün bu nailiyyətlərin qazanılmasında televiziya rəhbərliyinin, yarıdıcı heyətin xüsusi əməyi var. Son illərdə aparılan islahatlar öz bəhrəsini verib. Tamaşaçı kimi bizim üçün də xoşdur ki, ana televiziya öz ənənəsinə sadıqlığı ilə seçilir, milli-mənəvi dəyərlərimizin təbliğində yorulmadan axtarışlar aparır. Təqdim olunan hər bir verilişdə dilimizin saflığı qorunur, maarifçilik açılır, vətənpərvərlik amalı tamaşaçının ruhuna hopur.

Bu il radiomuzun 97, televiziyanın isə 67 yaşı tamam olur. Bu münasibətlə bütün elektron KİV-də çalışan həmkarlarımızı təbrik edir, onlara çətin və şərəfli işlərində yeni uğurlar arzulayırıq.

Flora XƏLİLZADƏ,
Əməkdar jurnalist